

அலகு 1 ஆற்றங்கரை அரசுகள்



கற்றல் நோக்கங்கள்



- ❖ சங்ககாலத் தமிழ் அரசுகளைப் பற்றி அறிதல்
- ❖ சேரர், சோழர், பாண்டியர்கள் பற்றி அறிதல்
- ❖ சங்ககால நிருவாக, பொருளாதார, சமூக நிலைகளைப் பற்றிப் புரிந்து கொள்ளுதல்
- ❖ குறுநில மன்னர்களைப் பற்றி அறிதல்





முன்னுரை

பண்டைய காலத்தில் மக்கள் ஆற்றங்கரை ஓரங்களில் குடியேறித் தங்களது வாழ்க்கையைத் தொடங்கினர்.

அவர்கள், வேளாண்மைப் பயிர்களை உற்பத்தி செய்தனர். மேய்ச்சல் நிலங்களில் கால்நடைகளை மேய்த்தனர். இதன் விளைவாக ஆற்றங்கரை ஓரங்களில் சேர, சோழ, பாண்டியர்கள் போன்ற இதர அரசுகள் தோன்றின.

அரசர்கள்

சேரர்கள்

சோழர்கள்

பாண்டியர்கள்

பல்லவர்கள்

ஆற்றங்கரைகள்

– பொய்கை

– காவிரி

– வைகை

– பாலாறு



சேரர்கள்

மூவேந்தர்களில் சேரர்களே முதன்மையானவர்கள். இவர்கள் பொய்கை ஆற்றங்கரையை மையமாகக் கொண்டு ஆட்சி செய்தனர். இவர்களின் தலைநகரம் **வஞ்சியாகும்**.

சேரநாடு தற்போதைய **ஈரோடு, திருப்பூர், கோயம்புத்தூர், நீலகிரி** போன்ற மேற்கு மாவட்டங்களை உள்ளடக்கியதாக இருந்தது. **கேரளாவும்** சேர நாட்டின் ஒரு பகுதியாக இருந்தது.

பெரும்பாலான சேர நாட்டுப் பகுதிகள், உயரமான மலைகளால் சூழப்பட்டிருந்தன. சேரர்களில் மிகவும் புகழ் பெற்ற அரசர்கள் **இமயவரம்பன் நெடுஞ்சேரலாதனும்** அவருடைய மகன் **சேரன் செங்குட்டுவனும்** ஆவர்.

நெடுஞ்சேரலாதன் இமயம்வரை படையெடுத்துச் சென்று, **வில் அம்பு** பொறித்த கொடியினை இமயத்தில் பறக்கவிட்டார். அதனால் அவர் '**இமயவரம்பன் நெடுஞ்சேரலாதன்**' என்ற பெயர் பெற்றார்.

தம் தந்தையைப் போலவே **சேரன் செங்குட்டுவனும்** இமயம்வரை படையெடுத்துச் சென்று **கனக விஜயரைத்** தோற்கடித்தார். இவ்வெற்றியினைப் போற்றும் விதத்தில் இமயத்திலிருந்து கல் கொண்டு வந்து, **கண்ணகிக்குச்** சிலை வடித்துக் கோயில் கட்டினார். இக்கோயிலைக் கட்டுவதற்குத் தேவையான கற்கள் சிறைப் பிடிக்கப்பட்ட வீரர்களின் தலைகளில் வைத்துக் கொண்டு வரப்பட்டன.

ஆற்றங்கரை அரசுகள்



இமய மலை



சேரன் செங்குட்டுவன்

இச்சிறப்பினை, செங்குட்டுவனின் சகோதரன் இளங்கோவடிகள் எழுதிய காப்பியமான சிலப்பதிகாரம் வாயிலாகத் தெரிந்து கொள்ளலாம். சங்ககால சேர அரசர்களைப் பற்றி அறிந்து கொள்ள பதிற்றுப்பத்து பெரும் உதவியாக விளங்குகிறது.

சேரர்கள் :

- | | | | |
|--------------|------------------|-------------|--------------|
| 1. ஆறு | – பொய்கை | 2. தலைநகரம் | – வஞ்சி |
| 3. துறைமுகம் | – தொண்டி, முசிறி | 4. கொடி | – வில் அம்பு |



விடையளிக்க முயற்சி செய்

- ❖ முற்கால சேரர்களில் புகழ் பெற்ற அரசர்கள் யாவர்?
- ❖ இளங்கோவடிகளால் இயற்றப்பட்ட காப்பியத்தின் பெயர் என்ன?

சோழர்கள்

உறையூரைத் தலைநகரமாகக் கொண்டு காவிரி ஆற்றங்கரையைச் சுற்றியுள்ள பகுதிகளைச் சோழர்கள் ஆட்சி செய்தனர். பட்டினப்பாலையின் ஆசிரியரான கடியலூர் உருத்திரங்கண்ணனார், "சோழநாடு சோறுடைத்து" என்று குறிப்பிட்டதன் மூலம் சோழநாடு அரிசிக்குப் புகழ் பெற்றதாகத் திகழ்ந்தது என்பதனை அறிய முடிகிறது.

திருச்சிராப்பள்ளி, தஞ்சாவூர், புதுக்கோட்டை, நாகப்பட்டினம், திருவாரூர், பெரம்பலூர், அரியலூர், கடலூர் ஆகிய இன்றைய மாவட்டங்களை உள்ளடக்கியதாகச் சோழப் பேரரசு விளங்கியது.

காவிரியின் ஆற்றங்கரையில் இருந்ததால், சோழப் பேரரசு வளமிக்க பகுதியாக இருந்தது. அரசர்கள் தங்களது மேலான நீதி அதிகாரத்தைப் பயன்படுத்தி ஆட்சி செய்தனர். சோழர்களின் புகழ்மிக்க அரசராகத் திகழ்ந்தவர் 'கரிகால் பெருவளத்தான்' என அழைக்கப்பட்ட கரிகாற்சோழன் ஆவார்.


மிக இளம் வயதிலேயே அரியணை ஏறிய கரிகாலன், மிகத் திறமையாக ஆட்சி செய்தார். அவர் இளம் வயதினராக இருக்கும் பொழுது, அவரது எதிரிகளால் சிறை வைக்கப்பட்டார். மேலும் அவர் சிறை வைக்கப்பட்டிருந்த அறை, எதிரிகளால் தீ வைத்து எரிக்கப்பட்டது. இத் தீவிபத்தினால் தமது காலில், ஏற்பட்ட தீப்புண்ணின் விளைவாகப் பின்னாளில் 'கரிகாலன்' என்று அவர் அழைக்கப்பட்டார்.

மேலும் தமது இளம் வயதிலேயே ஒரு முதியவர் போல் மாறுவேடமிட்டு, ஒரு வழக்கினைத் தீர்த்து வைத்த பெருமையும் கரிகாலனையே சாரும்.

வெண்ணி மற்றும் வாகைப்பறந்தலை என்னும் போர்க்களத்தில், சேரர் மற்றும் பாண்டியர்களைக் கரிகாலன் தோற்கடித்தார். மேலும் இலங்கையின் மீது படையெடுத்துச் சென்று, அங்கு சிறைப் பிடிக்கப்பட்ட போர்க்கைதிகளைக் கொண்டு காவிரியின் மீது கல்லணையைக் கட்டினார். 2000 ஆண்டுகள் ஆகியும், கல்லணை இன்றும் கரிகாலனின் புகழ்பாடும் வண்ணம் மிகக் கம்பீரமாகக் காவிரி ஆற்றங்கரையில் காட்சியளிக்கின்றது.

சோழர்கள்:

1. ஆறு - காவிரி
2. தலைநகரம் - உறையூர்
3. துறைமுகம் - காவிரிப் பூம்பட்டினம்
4. கொடி - புலிக்கொடி



கரிகாற்சோழன்



கல்லணை



தெரிந்து கொள்ளலாமா?

- ❖ கல்லணை கி.மு.(பொ.ஆ.மு) 2-ஆம் நூற்றாண்டில் கரிகாற்சோழனால் கட்டப்பட்டது. உலகில் இன்றளவும் அழியாமல் பயன்பாட்டில் இருக்கக்கூடிய மிகப் பழைமையான அணை இதுவேயாகும். இவ்வணை கற்கள் மற்றும் சுண்ணாம்புக் கலவை கொண்டு கட்டப்பட்டுள்ளது.



விடையளிக்க முயற்சி செய்!

- ❖ பண்டைய சோழ அரசர்களுள் புகழ் பெற்ற அரசர் யார்?
- ❖ சோழர்களின் தலைநகரம் மற்றும் துறைமுகங்களின் பெயர்களைக் கூறுக.

பாண்டியர்கள்

பாண்டியர்கள், வைகை ஆற்றங்கரையில் மதுரையைத் தலைநகரமாகக் கொண்டு ஆட்சி புரிந்தனர். பண்டைய பாண்டியப் பேரரசானது மதுரை, தேனி, திண்டுக்கல், விருதுநகர், திருநெல்வேலி, தூத்துக்குடி, சிவகங்கை, இராமநாதபுரம் போன்ற மாவட்டங்களை உள்ளடக்கியதாக இருந்தது.

ஆற்றங்கரை அரசுகள்



மதுரை மீனாட்சி அம்மன் கோயில்


சங்ககாலத்தில், மிகவும் புகழ்பெற்ற நகரமாக மதுரைத் திகழ்ந்தது. பாண்டிய நாடு முத்துக்குப் புகழ் பெற்றதாக இருந்தது. மூன்று தமிழ்ச் சங்கங்கள் பாண்டியப் பேரரசில் கூட்டப்பட்டன. 3-ஆவது தமிழ்ச் சங்கம் தற்போதைய மதுரையில் கூட்டப்பட்டது. முத்தமிழ்ச் சங்கம் அமைத்து, தமிழ் வளர்த்த பெருமை பாண்டியர்களையே சாரும். தலையாலங்கானத்துச் செருவென்ற பாண்டிய நெடுஞ்செழியன் மற்றும் சிலப்பதிகார பாண்டிய நெடுஞ்செழியன் ஆகியோர் பாண்டியர்களுள் புகழ்மிக்க அரசர்களாவர்.

பாண்டிய நெடுஞ்செழியன் தமது இளமைக் காலத்தில் சேரர்கள், சோழர்கள், குறுநில மன்னர்களின் கூட்டுப்படையைத் தலையாலங்கானம் என்னுமிடத்தில் தோற்கடித்தார். இவ்வெற்றியின் விளைவாகத் 'தலையாலங்கானத்துச் செருவென்ற பாண்டிய நெடுஞ்செழியன்' என்று பெயர் பெற்றார்.

சிலப்பதிகாரம்:

பாண்டிய நெடுஞ்செழியன் தமது ஆட்சிக் காலத்தின்போது திருட்டுக் குற்றம் சாட்டப்பட்ட கோவலனுக்கு மரணதண்டனை விதித்துத் தீர்ப்பளித்தார். கோவலனின் மனைவி கண்ணகி தன்னுடைய கணவன் குற்றமற்றவர் என்று நிரூபித்தாள்.

கோவலன், குற்றமற்றவர் என்பதை அறிந்த பாண்டிய நெடுஞ்செழியன் தாம் தவறாகத் தீர்ப்பு வழங்கியதை எண்ணி வருத்தப்பட்டார். "யானோ அரசன், யானே கள்வன்"... "கெடுகுவென் ஆயுள்" என்று கூறிக் கீழே விழுந்து தமது உயிரைவிட்டார். அவருடன் சேர்ந்து அவரது மனைவி கோப்பெருந்தேவியும் தமது உயிரைத் தியாகம் செய்தார். பாண்டியர்களின் நிருவாக முறையைப் பற்றி 'மாங்குடி மருதனார்' தமது 'மதுரைக் காஞ்சி' என்னும் நூலில் குறிப்பிட்டுள்ளார்.



சிலப்பதிகாரம்

பாண்டியர்கள்:

- | | | | |
|--------------|----------|-------------|---------|
| 1. ஆறு | - வைகை | 2. தலைநகரம் | - மதுரை |
| 3. துறைமுகம் | - கொற்கை | 4. கொடி | - மீன் |



விடையளிக்க முயற்சி செய்!

- ❖ சிலப்பதிகாரத்தில் குறிப்பிடப்பட்டுள்ள பாண்டிய மன்னன் யார்?
- ❖ மதுரைக் காஞ்சி என்னும் நூலை இயற்றியவர் யார்?
- ❖ பாண்டியர்களின் கொடியில் குறிக்கப்பட்டுள்ள சின்னம் எது?



தெரிந்து கொள்ளலாமா?

பண்டைய மதுரை மாநகரில் 'நாளங்காடி' என்ற பகல்நேரக் கடைகளும், 'அல்லங்காடி' என்ற இரவு நேரக் கடைகளும் இருந்தன.



பண்டைய தமிழ் பேரரசுகள் (மூவேந்தர்கள்)

கோடிட்ட இடத்தை நிரப்புக.

அரசு	தலைநகரம்	துறைமுகம்	சின்னம்	புகழ்பெற்ற அரசர்
சேரர்கள்	வஞ்சி		வில், அம்பு	
சோழர்கள்		காவிரிப் பூம்பட்டினம்		கரிகாற்சோழன்
பாண்டியர்கள்	மதுரை		மீன்	



மூவேந்தர்களின் ஆட்சிக்குட்பட்ட தற்போதைய தமிழக மாவட்டங்களைப் பட்டியலிடுக.

சேரர்கள் : _____
 சோழர்கள் : _____
 பாண்டியர்கள் : _____

பல்லவர்கள்

பண்டைய பல்லவ மரபினர் காஞ்சிபுரத்தைத் தலைநகரமாகக் கொண்டு, பாலாற்றுப் பகுதியில் ஆட்சி செய்தனர். இப்பகுதி தொண்டை மண்டலம் என்று அழைக்கப்பட்டது. இப்பகுதி தமிழகத்தின் வடகிழக்கில் அமைந்துள்ளது.

முற்காலப்பல்லவமரபை நிறுவியவர் சிவஸ்கந்தவர்ம பல்லவன் ஆவார். இவர் தொண்டை மண்டலத்தை ஒருங்கிணைத்து ஆட்சி செய்தார். அக்காலத்துச் சிறந்த பல்லவ மன்னர்கள் சிவஸ்கந்தவர்மன் மற்றும் விஷ்ணுகோபன் ஆவர்.

பிற்காலப் பல்லவ மரபு சிம்மவிஷ்ணுவின் ஆட்சியிலிருந்து துவங்குகிறது. மகேந்திரவர்மன், நரசிம்மவர்மன் ஆகியோர் பிற்காலப் பல்லவர்களில் சிறந்த அரசர்களாவர். குடைவரைக் கோயில்களையும் ஒற்றைக்கல் ரதங்களையும் அமைத்தது பல்லவர்களின் மிகப்பெரும் சாதனைகள் ஆகும்.

மகாபலிபுரம்



வராகா குடைவரைக் கோவில்



புலிக் குகை



பஞ்சபாண்டவ ரதம் (ஒற்றைக்கல் ரதம்)

ஆற்றங்கரை அரசுகள்

பல்லவர்கள்:

- | | | | |
|--------------|---------------|-------------|---------------|
| 1. ஆறு | - பாலாறு | 2. தலைநகரம் | - காஞ்சிபுரம் |
| 3. துறைமுகம் | - மகாபலிபுரம் | 4. கொடி | - நந்தி |



உங்களுக்குத் தெரியுமா?

மகேந்திரவர்மனின் மகனான நரசிம்மவர்மன் பல்லவ மன்னர்களுள் சிறப்பு பெற்றவர் ஆவார். அவர் சிறந்த மல்யுத்த வீரராய் திகழ்ந்ததால் 'மாமல்லன்' என்ற பட்டம் பெற்றார். இவரது வீரத்தை போற்றும் விதமாக வரலாற்றுச் சிறப்பு பெற்ற துறைமுக நகரமான மாமல்லபுரம் (மகாபலிபுரம்) கட்டப்பட்டது.



விடையளிக்க முயற்சி செய் !

- ❖ பல்லவர்களின் தலைநகரம் எது?
- ❖ தமிழ்நாட்டில் 'தொண்டை மண்டலம்' எந்தத் திசையில் அமைந்துள்ளது?

குறுநில மன்னர்கள்

மூவேந்தர்களைத் தவிர்த்து, மிகச்சிறிய நிலப்பரப்பினை ஆட்சி செய்தவர்கள் குறுநில மன்னர்கள் என்று அழைக்கப்பட்டனர். அவர்களில் பேகன், பாரி, நெடுமுடிக் காரி, ஆய், அதியமான், நள்ளி, வல்வில் ஓரி ஆகியோர் மிகவும் முக்கியமானவர்கள் ஆவர்.



பேகன்



பாரி



அதியமான்



வல்வில் ஓரி



நெடுமுடிக் காரி

இம்மன்னர்கள் தங்களுடைய கொடைத் திறனால் மிகவும் புகழ்பெற்றவர்களாக அறியப்பட்டனர். பொதுவாக இவர்கள் 'கடையேழு வள்ளல்கள்' என்று அழைக்கப்படுகின்றனர்.



விடையளிக்க முயற்சி செய்!

- ❖ ஒளவையாருக்கு நெல்லிக்கனியை வழங்கியவர் யார்?
- ❖ மயிலுக்குத் தமது போர்வையை தந்தவர் யார்?

சங்ககால நிர்வாக நிலை

கோ, கோன், வேந்தன், கொற்றவன், இறை என்னும் சிறப்புப் பெயர்களால் அரசர் அழைக்கப்பட்டார். ஒவ்வோர் அரசும் தனக்கென கொடி, சின்னம், செங்கோல், வாள், பறை, வெண்கொற்றக்குடை ஆகியவற்றைக் கொண்டிருந்தது.

அரசர்கள் திறமையான போர்வீரர்களாக மட்டுமல்லாமல், சிறந்த படைப்பாளிகளாகவும் திகழ்ந்தனர். அரசரிமை, மரபுரிமையைப் பின்பற்றியே இருந்தது. அரசனின் மூத்தமகன் பட்டத்திற்கு வருவது இயல்பான ஒன்றாக இருந்தது. அரசர்கள் தங்களது மக்கள் மீது மிகவும் பொறுப்புடையவர்களாக இருந்தனர்.

விருந்தோம்பல்

சங்க காலத்தில் விருந்தோம்பல் என்னும் பண்பு மிக முக்கிய இடத்தை வகித்தது. விருந்தினரை வீட்டிற்கு வெளியில் காத்திருக்கவிட்டு, குடும்ப உறுப்பினர்கள் உண்ணும் உணவு அமிர்தமாக இருப்பினும் அது ஒரு பாவச் செயலாகக் கருதப்பட்டது.

விருந்தினரின் வருகையை அறிவிக்கும் காகத்தைப் புகழ்ந்து பாடிய புலவர், காக்கைப் பாடினியார் என்ற பெயரைப் பெற்றார். விருந்தோம்பல், பண்டைய தமிழர்களின் முக்கிய கடமையாக இருந்தது என்று புறநானூறு கூறுகிறது.



பொருளாதார நிலை




பொருளாதார வளர்ச்சியினால் சங்க காலத்தில் பல்வேறு கலை மற்றும் கைத்தொழில்கள் வளமுற்றிருந்தன. இதனால், மக்கள் இக்காலத்தில் மகிழ்ச்சியாக வாழ்ந்தனர்.



நெல்



கரும்பு



வரகு



தினை



சாமை

ஆற்றங்கரை அரசுகள்

நெல் மற்றும் கரும்பு ஆகியவை முக்கிய பயிர்களாகும். அதே சமயத்தில் வரகு, தினை, சாமை ஆகியவையும் பயிரிடப்பட்டன.

"வரப்புயர நீர் உயரும்,
நீர் உயர நெல் உயரும்,
நெல் உயர குடி உயரும்,
குடி உயர கோல் உயரும்,
கோல் உயர கோன் உயர்வான்"

- ஔவையார்

மேற்கண்ட பாடல் வரிகள் மூலம், அரசர்களின் செல்வச் செழிப்பு என்பது வேளாண்மை வளர்ச்சி மூலமே ஏற்பட்டது என்பதை ஔவையார் குறிப்பிடுகிறார்.



தெரிந்து கொள்ளலாமா?

ஔவையார் 'வரப்புயர' என்று வாழ்த்துவதன் மூலம் சங்க காலத்தில் வேளாண்மைக்குக் கொடுக்கப்பட்ட முக்கியத்துவத்தை நாம் அறிந்து கொள்ளலாம்.

பெண்களின் நிலை

பெண்கள், சமுதாயத்தில் உயர் மதிப்பினைப் பெற்றிருந்தனர். "ஒருவனுக்கு ஒருத்தி" என்ற 'ஒருதார மணம்' பரவலாகக் காணப்பட்டது. பெண்கள் ஆண்களுக்கு இணையான வீரத்தினைப் பெற்றிருந்தனர். "முதல் நாள் போர்க்களத்தில் ஒரு பெண் தன் தந்தையையும் இரண்டாவது நாளில் தன் கணவனையும் இழந்தாள். இத்தகைய மிகப் பெரிய இழப்புகள் இருந்த போதிலும், மூன்றாம் நாள் அவள் தன் மகனுக்கு நெற்றித் திலகமிட்டு போர்க்களத்திற்கு அனுப்பி வைத்தாள்" என்ற செய்தியைப் புறநானூறு வாயிலாகத் தெரிந்து கொள்ளலாம்.

மேலும் சங்க காலத்தில் பெண்கள், புலியைத் தங்களுடைய முறத்தால் அடித்து விரட்டிய செய்தியையும் புறநானூறு வாயிலாகத் தெரிந்து கொள்ளலாம்.



விடையளிக்க முயற்சி செய்!

தற்பொழுது தமிழர்களால் கொண்டாடப்படும் விழாக்களைப் பட்டியலிடுக.

திருவிழாக்கள்

சங்ககாலத் தமிழர்கள் பல்வேறு திருவிழாக்களைக் கொண்டாடினர். கார்த்திகை, திருவாதிரை, அறுவடைத் திருவிழா போன்றவை முக்கியமானவையாகும்.

மிகவும் புகழ்பெற்ற 'இந்திரவிழா' புகார் நகரத்தில் கொண்டாடப்பட்ட செய்தியைப் பட்டினப்பாலை என்ற நூலில் 'உருத்திரங்கண்ணனார்' கூறியுள்ளார்.



அறுவடைத் திருவிழா



சொற்களஞ்சியம்			
சங்ககாலம்	-	பண்டைய தமிழக வரலாற்றின் ஓர் காலக்கட்டம்.	Sangam Age
மாறுவேடம்	-	தோற்றத்தை மாற்றுதல்	Disguised
கம்பீரமாக	-	திடமாக	Erect
குற்றம் சாட்டப்பட்ட	-	ஒருவர் மீது குற்றம் கூறுதல்	Prosecute
விவரமாக விளக்கு	-	படம் அல்லது கதையின் மூலமாக குறிப்பிடுதல்	Depict
ஆளுமை	-	ஓர் மன்னரின் ஆட்சி காலம்.	Reign



மதிப்பீடு

அ. சரியான விடையைத் தேர்வு செய்யவும்.

- சேர, சோழ, பாண்டியர்கள் _____ என அழைக்கப்பட்டனர்.
அ) நாயன்மார்கள் ஆ) மூவேந்தர்கள் இ) குறுநில மன்னர்கள்
- சேரர்களில் புகழ் பெற்ற அரசராகக் கருதப்படுபவர் _____.
அ) கரிகாலன் ஆ) வல்வில் ஓரி இ) சேரன் செங்குட்டுவன்
- சோழர்களின் துறைமுகம் _____.
அ) காவிரிப்பூம்பட்டினம் ஆ) சென்னை இ) தொண்டி
- பாண்டியர்களின் கொடியில் இடம்பெற்றுள்ள சின்னம் _____ ஆகும்.
அ) மயில் ஆ) மீன் இ) புலி
- முல்லைக்குத் தேர் கொடுத்த வள்ளல் _____ ஆவார்.
அ) பாரி ஆ) பேகன் இ) அதியமான்

ஆ. பொருத்துக.

- சேரர்கள் - வைகை
- சோழர்கள் - பாலாறு
- பாண்டியர்கள் - பொய்கை
- பல்லவர்கள் - காவிரி

இ. குறுகிய விடையளி.

- சேரர்களில் புகழ் பெற்ற அரசர்கள் யாவர்?
- 'கடையேழு வள்ளல்கள்' என்போர் யாவர்?
- கரிகாலனின் சாதனைகளைக் குறிப்பிடுக.
- பல்லவர்களின் தலைநகரத்தையும் கடற்கரை நகரத்தையும் குறிப்பிடுக.

ஈ. யாருடைய கூற்று?

- "யானோ அரசன், யானே கள்வன்".

ஆற்றங்கரை அரசுகள்